

இதுவரை எந்த முதல்வரும் சந்தித்திராத

சோதனைகளுக்கிடையே சாதனை படைத்திடும் தளபதி!



“உலக முதலீட்டாளர் மாநாடு!

சாதித்துக் காட்டிய முதலமைச்சர், தலைநிலிரும் தமிழ்நாடு; எப்போதெல்லாம் தி.மு.கழகம் ஆட்சிக்கு வருகிறதோ, அப்போதெல்லாம் தமிழ்நாடு மாபெரும் வளர்ச்சியை அடைந்துள்ளது” என்று, பேரறிஞர் அண்ணா தமிழ்நாட்டு முதலமைச்சராகப் பதவி ஏற்ற காலத்தில் நாட்டில் இருந்த பஞ்சத்தை எடுத்துக்காட்டி, பஞ்சம் பிழைக்கப் பலரும் மும்பை (அன்றைய பம்பாய்) போன்ற மாநிலங்களுக்கு வேலை தேடிச் செல்லுமளவு இருந்த நிலையை விவரித்து, அண்ணா அவர்களும், அவரைத் தொடர்ந்து கலைஞர் அவர்களும் தங்களது ஆட்சிக் காலங்களில் எப்படியெல்லாம் திட்டங்கள் தீட்டி பஞ்சத்தின் கோரப்படியில் கிடந்த தமிழ்நாட்டை அதிலிருந்து மீட்டனர் என்பதற்கு அடுக்கடுக்காய் ஆதாரங்களைச் சுட்டிக்காட்டி ‘தமிழ்க் கேள்வி’ இணையதள ஆசிரியர், மூத்த ஊடகவியலாளர் திரு.தி.செந்தில்வேல் எழுதிய கட்டுரை ஒன்று, இரு தினங்களுக்கு முன் ‘முரசொலி’யில் வெளிவந்துள்ளதை பலரும் படித்திருப்பார்கள்.

தமிழினத் தலைவர், கலைஞர் காலத்தில் தமிழ்நாட்டின் வளர்ச்சி ஒரு பகுதியில் மட்டுமின்றி, தெற்கு, மேற்கு, வடக்கு, கிழக்கு என எல்லாப்பகுதிகளிலும் பரவி விரிந்திட திட்டங்கள் தீட்டப்பட்டு அவை செயல்படுத்தப்பட்டதை அவர் ஆதாரங்களாக விளக்கியிருப்பது, கண்மூடித்தனமாக கலைஞரை விமர்சிக்கும் அரைவேக்காட்டுக் கூட்டத்திற்குத் தரப்பட்ட கசையடியாய் காட்சியளிக்கிறது.

1996-ல் கலைஞர், தி.மு.க. ஆட்சிப் பொறுப்பேற்ற காலகட்டத்தில், கணினியின் பயன்பாடு குறித்துப் பரிசு அளவு புரிதல்கள் இல்லாத போதே, முத்தமிழறிஞர் கலைஞர் கணினிதான் இனி வரும் காலம் என்பதை

உணர்ந்து, கணினி சார்ந்த முதலீடுகளை ஈர்க்க அனைத்து முயற்சிகளையும் தொடங்கியதன் விளைவால்தான் ‘டைட்ல பார்க்’ உள்ளிட்ட ஏராளமான மென்பொருள் பூங்காக்கள் தமிழ்நாட்டில் கால்பதித்தன. இன்று நம் பிள்ளைகள் மென்பொருள் நிறுவனங்களில் லட்சத்தில் ஊதியம் பெறுகின்றனர் என்றால் அதற்கு வித்திட்டது தி.மு.கழக அரசு!

வளர்ச்சிக்கு இன்றியமையாதவை போக்குவரத்தும், மின்சாரமும்! ஒவ்வொரு கிராமத்துக்கும் மின்சாரத்தைக் கொண்டு போய்ச் சேர்த்தது தி.மு.கழக அரசு.



போக்குவரத்தை நாட்டுடைமையாக்கி, மினி பஸ்களை அறிமுகப்படுத்தி கிராமம், நகரம் என்று எல்லாப் பகுதி மக்களுக்கும் போக்குவரத்து கிடைக்க வசதி செய்ததோடு - அதன்மூலம் கிராமம் - நகரம் எல்லாவற்றையும் இணைத்தது, கலைஞர் தலைமையிலான தி.மு.க. அரசு!



தி.செந்தில்வேல்
‘தமிழ்க் கேள்வி’
இணையதள ஆசிரியர்

இவற்றை எல்லாம் விலாவாரியாகத் தொகுத்தளித்துள்ள திரு.செந்தில்வேல், கடந்த இரண்டரை ஆண்டு காலத்தில் தளபதி ஸ்டாலின் தலைமையிலான கழக அரசு செய்துள்ள சாதனைகளையும் நினைவுகூர்ந்து பெருமிதம் கொண்டுள்ளார் அந்தக் கட்டுரையில்!

- ★ கலைஞர் நூற்றாண்டு பன்னோக்கு மருத்துவமனை.
- ★ மதுரையில் கலைஞர் நூற்றாண்டு பிரம்மாண்ட நூலகம்.
- ★ கீழடி அருங்காட்சியகம்.
- ★ பள்ளி சிறார்களுக்கு காலை உணவுத் திட்டம்.
- ★ பெண் பிள்ளைகளின் உயர்கல்விக்கு மாதம் ஆயிரம் ரூபாய்.
- ★ மகளிருக்கு கட்டணமில்லா பேருந்துப் பயணம்.
- ★ அனைத்துச் சாதியினரும் அர்ச்சகர் ஆகலாம்.

என தளபதி ஸ்டாலினின் சாதனைப் பட்டியலை வெளியிட்டு, இறுதியாக, இந்தச் சாதனைகளுக்கு வைக்கப்பட்ட மகுடமாக உலக முதலீட்டாளர் மாநாடு அமைந்ததாகக் குறிப்பிட்டுள்ளார்!

திரு.செந்தில்வேல் குறிப்பிட்ட நமது முதல்வர் தளபதியின் சாதனைப் பட்டியலில், ‘மகளிருக்கு மாதம் ரூபாய் ஆயிரம் உரிமைத் தொகை’யாகத் தந்திடும் திட்டம், ‘நான் முதல்வன்’ திட்டம் போன்ற பல திட்டங்கள் இடம் பெறவில்லை.

இந்த இரண்டரை ஆண்டு காலத்தில் இத்தனை சாதனைகளா? என்று எண்ணும்போது இதயம் இறும்புதெய்துகிறது! அதே நேரத்தில், இந்தச் சாதனைகளை சாதித்திட தளபதி, இந்தக் கால கட்டத்தில் சந்தித்த எதிர்ப்புகள் எத்தகையது என்பதை, விருப்பு வெறுப்புகளை மறந்து எண்ணிப் பார்த்தால் பிரமிப்பூட்டுவதாகவே அது உள்ளது!

தமிழ்நாட்டை ஆண்ட எந்த முதல்வரும் அவர்களது ஆட்சிக் காலங்களில் இத்தகைய தடைகளைச் சந்தித்ததில்லை எனும் அளவு தளபதி, ஆட்சிக் கட்டிலில் ஏறியது முதல் பல தடைகளைச் சந்தித்தார்!

- கொரோனாவின் உச்சகட்டம்,
- மழை, வெள்ளம், புயலின் கோரத்தாண்டவம்; அதுவும் ஒரு முறையல்ல, இரண்டரை ஆண்டு கால ஆட்சியில் இரண்டு மூன்று முறைகள்.
- ஒன்றிய சர்வாதிகார ஆட்சியின் எதேச்சதிகார கோரத்தாண்டவம்!
- ஆளுநர் என்ற பெயரில், கழக ஆட்சியின் சாதனை வேகத்தைத் தடுக்க அனுப்பிய பேர்வழியின் அட்டகாசம்! எல்லா மக்கள் நலத் திட்டங்களுக்கும் தடை!
- அமலாக்கத்துறை, வருமானவரி துறை போன்றவைகளை அனுப்பி, அமைச்சர்களின் பணிகளை முடக்கிடும் வகையில் பல சோதனைகள்! வழக்குகள்!

- இப்படி எல்லாப் பக்கமிருந்தும் சோதித்த தாக்குதல்களை எதிர்கொண்டு நமது தமிழக முதல்வர் சாதித்த சாதனைப் பட்டியலைக் காணும்போது, ஒவ்வொரு கழகத் தொண்டனும் ‘தான் ஒரு தி.மு.கழகக்காரன்’ என்பதில் பெருமிதம் கொள்கிறான்! பூரிப்படைந்து நெஞ்சு நிமிர்த்தி நடைபோட்டுக் கொண்டிருக்கிறான்!

எத்தனை காலம் ஆட்சியில் இருந்தோம் என்பதல்ல; இருந்த



காலத்தில் நம்மை நம்பியிருக்கும் மக்களின் மகிழ்ச்சிக்கு என்ன செய்தோம்; செய்யப் போகிறோம் என்ற சிந்தனையோடு தூக்கத்தைத் தொலைத்து, ஓய்வுக்கு விடைகொடுத்துச் செயல்படும் தலைவர்களைக் கொண்டிருந்த, கொண்டிருக்கும் ஒரே இயக்கம், தி.மு.கழகம்தான்!

“இந்த இயக்கத்தால் தனக்கு என்ன லாபம் என்று கருதிச் செயல்படுவன், அந்த இயக்கத்தின் புற்று நோய்! தன்னால் இந்த இயக்கத்துக்கு என்ன லாபம் என எண்ணிச் செயல்படுவன் அந்த இயக்கத்தின் இரத்தநாளம்” என, முத்தமிழ் அறிஞர் கலைஞர் கூறியது போல இரத்த நாளங்களாகச் செயல்படும் இலட்சோப இலட்சம் தொண்டர்களை இந்த இயக்கம், கொண்டிருப்பதால், அவர்களது பக்கபலம் என்றும் ஒரு உந்து சக்தியாக இருக்கும் என்பதால்தான், பல திக்குகளிலிருந்தும் வரும் எதிர்ப்புகளை துச்சமென எதிர்கொண்டு -



சிலந்தி

சாதனைகளைப் படைத்து வருகிறார் தளபதி ஸ்டாலின்!

“முத்துவேலர் கருணாநிதி

ஸ்டாலினாகிய நான்” - எனக் கூறி அவர் பதவி ஏற்ற நாள் முதல் அவர் சந்தித்து வரும் சோதனைகளை, தமிழகத்தில் இதுவரை முதலமைச்சராகப் பணியாற்றிய யாரும் சந்தித்திருக்க இயலாது! அத்தனை பலமுனைத் தாக்குதல்களையும் சந்தித்து எதிர்கொண்டு, அதேநேரத்தில் மக்கள் நலப் பணிகளையும் தொடர்ந்து செய்து கொண்டிருக்கிறார் நமது முதல்வர்! “மக்கள் மகிழ்ச்சி ஒன்றே தனக்கு மாமருந்து” - என ஓய்வுக்கு விடை தந்து செயல்பட்டுக் கொண்டிருக்கும் நமது முதல்வரைக் காணும்போது;

‘இங்கிவனை யாம் பெறவே என்ன தவம் செய்து விடலாம்’ - என ஒவ்வொரு தமிழ் நெஞ்சமும் உவகையில் கூத்தாடத்தானே செய்யும்!